

ગાંધીધામની મુખ્ય બજારની કાચાપલટ કરાશે નવીનીકરણ માટે પાંચ કરોડ મંજૂર

(અમારા પ્રતિનિધિ તરફથી)
ભુજઃ કચ્છના ઔઘોધિક પાટનગર ગાંધીધામ શહેરની મુખ્ય બજારનું ટૂંક સમયમાં નવેસરથી પ્લાનિંગ કરીને તેને વધુ સુસજ્જત કરવામાં આવશે. આ અંગે ગાંધીધામ મહાનગરપાલિકાના કમિશનર મનીષ ગુરવાણીએ જણાવ્યું હતું કે, ગાંધીધામમાં સરદાર પટેલ પ્રતિમાથી લઇ, ગાંધી માર્કેટ સુધી એક ઈન્ટરગ્રેટેડ રોડ ડેવલોપમેન્ટનું તબક્કાવાર કામ હાથ ધરવામાં આવશે જેમાં મુખ્યત્વે રોડ બ્યુટીફિકેશન, પગપાળા ચાલવા માટેનો અલાયદો રસ્તો, વાહનો માટેનું વિશાળ પાર્કિંગ, સ્ટ્રીટ લાઈટીંગ, સુવ્યવસ્થિત ગ્રીન સ્પેસ ડેવલોપમેન્ટ વગેરે જેવી સુવિધાઓનો સમાવેશ થાય છે.

આ પ્રકલ્પ દ્વારા અર્બન મોબિલિટી સુદઢ બનશે,

ચોખ્ખા પૅરેસ્ટ્રીયન કોરીડોરના કારણે મુખ્ય બજારમાં આવતા રાહદારીઓને સુવિધા મળશે. પાર્કિંગ સ્પેસ ડેવલોપ થતા ટ્રાફિક્નું આવાગમન સરળ બનશે. હાલમાં આ પ્રકલ્પની પ્રાથમિક ડીઝાઈન તૈયાર કરવામાં આવી રહી છે. ટૂંક સમયમાં, ટેન્ડર પ્રક્રિયા હાથ ધરીને આ નવીનીકરણનું ભગીરથ કાર્ય મનપા દ્વારા શરૂ કરી દેવામાં આવશે.આ પ્રકલ્પ માટે રાજ્ય સરકાર દ્વારા સ્વહિંમિ જયંતી મુખ્યમંત્રી શહેરી વિકાસ યોજના હેઠળ પ્રથમ તબક્કે પાંચ કરોડ મંજૂર કરવામાં આવ્યા હોવાનું મનીષ ગુરવાણીએ ઉમેર્યું હતું. દરમ્યાન, ગાંધીધામ વેપારી એસોસીએશનના પ્રમુખ રાજુ ચંદનાનીએ જણાવ્યું હતું કે, બજારના વર્ષો જૂનાં પ્રશ્નોને લઈને વેપારીઓ અને મનપા સાથે મેરેથોન બેઠકોનો દોર જારી રહેવા પામ્યો છે.

અબડાસાના મોટા પીર ટાપુ પાસેથી સીમા સુરક્ષા દળના જવાનોને બિનવારસુ અફઘાની યરસના બે પડીકાં મળી આવ્યા

(અમારા પ્રતિનિધિ તરફથી)

ભુજઃ કચ્છના સમુદ્ર કાંઠાઓ પર મોટાભાગે વર્ષાઋતુ દરમ્યાન સામેપારથી તણાઈને આવતાં રહેતાં કરોડોની કિંમતના કેડી પદાર્થોના બિનવારસુ પડીકાઓના ઢગલા મળી આવવાનો વણથંભ્યો સિલસિલો યથાવત્ રહ્યો છે. અબડાસા તાલુકાના ગુનાઉ નજીકના દરિયા કિનારેથી અફઘાની યરસનાં બે બિનવારસુ પડીકાં સરહદી સલામતી દળની ટુકડીને મળી આવ્યાં હતાં. આ અંગે વાંચોર પોલીસ મથકેથી પ્રાપ્ત માહિતી મુજબ, ઈન્ડો-પાક વચ્ચે વર્તાઈ રહેલા ભારે તણાવ વચ્ચે હાઈ અલર્ટ પર રહેલા કચ્છના સમુદ્રી કાંઠાના વધારી દેવામાં આવેલા પેટ્રોલિંગ દરમ્યાન ગત મોડી સાંજના અરસામાં બીએસએફના જવાનો ગુનાઉ પાસે આવેલા મોટાપીર ટાપુ સંવેદનશીલ લેન્ડિંગ પોઇન્ટ પાસે પેટ્રોલિંગ કરી રહ્યા હતા ત્યારે કેડી પદાર્થના સામેપારથી તણાઈને આવી ચડેલા બે જેટલા યરસના બિનવારસુ પેકેટ તેઓને મળી આવ્યાં હતાં. દરિયામાં કરંટ વધુ હોઈ, હજુ વધારે માત્રામાં આ પ્રકારના કેડી દ્રવ્યના પડીકાં કચ્છના કાંઠે હોવાની આશંકાને પગલે સર્વ વધારી દેવામાં આવ્યું હોવાનું તપાસકર્તાએ ઉમેર્યું હતું.

ભુજના નાગીયારી પાસે નશામાં ધૂત રાજ્ય પરિવહનની બસના ડ્રાઈવરે કાર સાથે અકસ્માત સર્જ્યો: મુસાફરોના જીવ તાળવે ચોંટ્યા

(અમારા પ્રતિનિધિ તરફથી)
ભુજઃ નશો કરેલી હાલતમાં રાજ્ય પરિવહનની બસના ચાલકોએ સેંકડોના જીવને જોખમમાં મુક્યા હોવાના અગાઉ પણ સેંકડો બનાવો બહાર આવી ચુક્યા છે. ત્યારે ફરી એકવાર નલિયા ડેપો હસ્તકની નલિયા-કૃષ્ણનગર રૂટની એસ.ટી બસના શરાબના નશામાં થૂત બનેલા ચાલકે ભુજ તાલુકાના નાગીયારી ગામ નજીક એક કાર સાથે અકસ્માત સર્જ્યો ત્યારે મુસાફરોના જીવ તાળવે ચોટ્યા હતા. અકસ્માત વખતે પેટ્રોલિંગ કરી રહેલી માનકુવા પોલીસે બસની તપાસ કરતા ચાલક અને તેની બાજુમાં બેઠેલો નલિયા ડેપોનો અન્ય એક ડ્રાઈવર પણ નશાની હાલતમાં ઝડપાતાં એસ.ટી તંત્ર સામે ગંભીર પ્રશ્નાર્થ સર્જ્યો છે.

પ્રાપ્ત માહિતી મુજબ, માનકુવા પોલીસની એક ટુકડી પેટ્રોલિંગ કરી રહી હતી ત્યારે ભુજ તાલુકાના

નાગિયારી ગામ નજીક નલિયા ડેપોની એસ.ટી બસ અને એક મારુતિ કાર અકસ્માતગ્રસ્ત હાલતમાં નજરે પડ્યાં હતા. તપાસ કરતા આ બસનો ચાલક એવો નલિયા ડેપોનો પ્રકાશ કમજી અસારી શરાબ પીધેલી હાલતમાં દેખાયો હતો અને તેની બાજુમાં બેઠેલો નલિયા ડેપોનો અન્ય એક ડ્રાઈવર સૂર્યસિંહ ચતરસિંહ સોલંકી પણ નશામાં થૂત થઇ લથડિયાં ખાતો જોવા મળ્યો હતો. નલિયાથી કૃષ્ણનગર રૂટની આ બસમાં ૬૦ જેટલા મુસાફરો સવાર હતા.

સદ્‌ભાગ્યે આ અકસ્માતમાં કોઈને હજા પહોંચી ન હોવાનું જાણવા મળી રહ્યું છે. હાલ આ સમગ્ર ઘટના અંગે માનકુવા પોલીસ મથકે નલિયા એસ.ટી ડેપોના આરોપી ચાલક પ્રકાશ કમજી અસારી અને તેની સાથે બેઠેલા સૂર્યસિંહ ચતુરસિંહ સોલંકી વિરુદ્ધ ગુનો નોંધાયો હતો.

બે વર્ષથી બંધ કરી દેવાયેલી ભુજ-પાલનપુર ટ્રેન વધુ એક વખત ‘ટેક્નિકલ’ કારણોસર રદ: મુસાફરોમાં નારાજગી

(અમારા પ્રતિનિધિ તરફથી)
ભુજઃ પશ્ચિમ રેલવે દ્વારા છેલ્લા બે વર્ષથી બંધ કરી દેવામાં આવેલી ભુજ-પાલનપુર ઈન્ટરસિટી એક્સપ્રેસ ટ્રેનને ટેક્નિકલ કારણોને આગળ ધરીને લાંબા ગાળા સુધી બંને દિશામાં રદ કરવાની જાહેરાત કરવામાં આવી હતી.

પશ્ચિમ રેલવેના પ્રવક્તાના જણાવ્યા પ્રમાણે ટેકનિકલ કારણોસર ભુજ-પાલનપુર-ભુજ ઈન્ટરસિટી એક્સપ્રેસને હંગામી ધોરણે આગામી એપ્રિલ-૨૦૨૬ સુધી રદ કરી દેવામાં આવી છે,જ્યારે ગાંધીધામ-પાલનપુર-

ગાંધીધામ ટ્રેનને યથાવત રાખવામાં આવી છે.

અત્રે એ ઉલ્લેખનીય છે કે, ભુજ-પાલનપુર ટ્રેનને ગત ૧૫મી ઓગસ્ટ, ૨૦૧૮થી દોડતી હતી અને રેલવે દ્વારા પાલનપુરથી રાજધાની અને આશ્રમ એક્સપ્રેસ સહિતની ટ્રેનોની કનેક્ટિવિટી મળે તે રીતે સમયપત્રક ગોઠવવામાં આવ્યું હતું અને એસી ચેરકાર તેમજ રિઝર્વેશન કોચ પણ રાખવામા જોડવામાં આવ્યા હતા, પરંતુ વર્ષ ૨૦૨૩થી ટેકનિકલ કારણોસરના આ ટ્રેનને રદ કરવામાં આવી રહી છે.

કચ્છમાં પાલનપુર અને બનાસકાંઠા ખાતે વસવાટ કરતા લોકોની અને ખાસ કરીને શ્રમિક વર્ગની વસ્તી વ્યાપક છે. વાગડ વિસ્તારમાં રહેતા આ વિસ્તારના શ્રમિક વર્ગ માટે આ ટ્રેન ઉપયોગી હતી, પરંતુ એક ટ્રેન લાંબા સમયથી બંધ હોવાના કારણે ગરીબ અને મધ્યમ વર્ગના લોકોને નાણૂટકે બસ અને ખાનગી વાહનોમાં મુસાફરી કરવી પડી રહી છે. આ ટ્રેન રદ કરવાના બદલે સમયપત્રકમાં સુધારા કરીને ફરી શરૂ કરવામાં આવે તેવી મુસાફરો માંગણી કરી રહ્યા છે.

ઉના નજીક છકડો રિક્ષાના ‘ચોરખાના’માંથી વિદેશી દારૂનો જથ્થો ઝડપાયો

ભાવનગરના મહુવાના બે વેપારી રોકાણના નામે ખેડૂતના ૩.૬૪ લાખ ઓળવી ગયા

(અમારા પ્રતિનિધિ તરફથી)
ભાવનગરઃ જિલ્લાના મહુવામાં રહેતા અને શિવશક્તિ એન્ટરપ્રાઇઝ નામથી કમિશન એજન્ટનો ધંધો કરતા બે વેપારીએ બગસરાના મુંજિયાસર ગામના ખેડૂતને નફાની લાલચ આપી ખેડૂતે રોકેલી રકમ પરત નહીં આપી વિશ્વાસઘાત કરતા ખેડૂતે બંને વેપારી વિરુદ્ધ મહુવા પોલીસ મથકમાં ફરિયાદ નોંધાવી હતી. આ બનાવ અંગે પ્રાપ્ત વિગત અનુસાર બગસરા તાલુકાના મુંજિયાસર ગામમાં રહેતા અને ખેડીવાડી કરતા ધનશ્યામભાઈ મધુભાઈ વઘાસિયા અલગ અલગ માર્કેટિંગ યાર્ડમાં યોજાની ખેતીની ઉપજનું વેચાણ કરતા હોવાથી મહુવામાં આવેલ શિવશક્તિ એન્ટરપ્રાઇઝ નામથી કમિશન એજન્ટ તરીકે ધંધો કરતા મહુવાના તુષારભાઇ

જગદીશભાઈ જોશી અને અલ્પેશભાઈ શશીકાંતભાઈ જોશી સાથે પરિચયમાં આવ્યા હતા. આ બંને વેપારીઓએ ધનશ્યામભાઈને અલગ અલગ તારીખે આદુ,ગાજર અને ડુંગળીમાં રોકાણ કરો તો સારા પૈસા મળશે તોવે વિશ્વાસ આપી રોકડ રકમ,બેંક તેમજ આંગડિયા મારફત અલગ અલગ તારીખે રૂ.૭૬,૨૭,૪૨૩/- નું રોકાણ કરાવ્યું હતું અને તેમાંથી રૂ.૧૨,૦૦,૦૦૦/-પરત આપ્યા હતા. ત્યાર બાદ ધનશ્યામભાઈએ અવર નવાર બાકી રકમ રૂ.૬૪.૨૭ લાખની ઉધરાણી કરતા બાકીની રકમ નહીં ચૂકવી પ્રોમિસરી નોટ,નોટરીનું લખાણ તેમજ ચેક ફાડી નાંખી પુરાવાનો નાશ કરી વિશ્વાસઘાત કરતા ખેડૂતે બંને વેપારી વિરુદ્ધ મહુવા પોલીસમાં ફરિયાદ નોંધાવી હતી.

ખંભાળિયાના કંડોરણા ગામના યુપકે પદ શ્રદ્ધાળુઓ સાથે ચારધામ યાત્રાના નામે ₹ ૨.૩૬ લાખની છેતરપિંડી આચરી

અમદાવાદઃ દ્વારકાના ખંભાળિયા તાલુકાના કંડોરણા ગામના ૫૯ શ્રદ્ધાળુઓ સાથે ચારધામ યાત્રાના નામે રૂ. ૨.૩૬ લાખની છેતરપિંડી આચરવામાં આવી હતી. કંડોરણા ગામના યુવકે પ્રયાગરાજ યાત્રાનો ઉલ્લેખ કરીને ભાઈબીજની યાત્રા કાઢવાની વાત કરી હતી. તેણે ગ્રામ્ય વિસ્તારના લોકોને માત્ર ૪૦૦૦ રૂપિયા

ભરીને યાત્રાનો લાભ લેવા જણાવ્યું હતું. સખીમંડળની સહાયમાંથી આવતી હોવાનું કહીને તેણે ધરમપૂર ગ્રામ પંચાયત સહિતના વિસ્તારના ૫૯ લોકો પાસેથી રોકડ રકમ મેળવી હતી.

શરૂઆતમાં યાત્રા ૩ ઓકટોબર નીકળવાની હતી, પરંતુ પરિવારમાં મરણ થવાનું બહાનું આપીને તેને ૫ ઓક્ટોબરના રોજ રાત્રે ૧૦ વાગ્યે

ખંભાળિયા નજીકના એક પેટ્રોલ પંપ પાસે એકત્ર થયા જણાવ્યું હતું. યાત્રાળુઓને વિદાય આપવા મોટી સંખ્યામાં લોકો ત્યાં એકઠા થયા હતા. જોકે, નિર્ધારિત સમયે ન તો બસ આવી કે ન તો યાત્રા બુક કરનાર શપ્સ હાજર થયો. પૈસા મેળવનાર આ શપ્સ પોતાનો મોબાઈલ બંધ કરીને ફરાર થઈ ગયો હતો. આ બનાવ બાદ મોડી રાત્રે

લોકો પોતાના ઘરે પરત ફર્યા હતા. બીજા દિવસે સવારે ૧૧ વાગ્યે સતવારા સમાજની વાડી (બજાણા રોડ) ખાતે તમામ ભોગ બનનાર લોકો અને તેમના પરિવારજનો એકત્ર થયા હતા. અહીં

સતવારા સમાજ ના અગ્રણીઓ રસિકભાઈ નકુમ અને બાબાભાઈ સરપંચ સહિતના લોકોએ આ મુદ્દે ચર્ચા-વિચારણા કરી હતી.

અમદાવાદઃ વરસાદી માહોલ અને આગાહીને પગલે ફરી એક વખત વાસણા બેરેજના ખોલવામાં આવ્યા હતા. નર્મદા કેનાલ અને સંત સરોવરમાંથી પાણીની અપેક્ષ વધતા વાસણા બેરેજના પાંચ દરવાજા ખોલવાનો નિર્ણય લેવાયો હતો. વરસાદની આગાહીના પગલે આગોતરું આયોજન કરવામાં આવ્યું છે. જ્યારે નીચાણવાળા વિસ્તારોને અલર્ટ કરવામાં આવ્યા હતા. વાસણા બેરેજમાંથી નદીમાં ૧૦ હજાર ક્યુસેક પાણી છોડાયું હતું. વરસાદની આગાહીના પગલે આગોતરું આયોજન કરાયું છે. અત્રે ઉલ્લેખનીય છે કે, ચોમસાની સિઝન દરમિયાન લગભગ બે વખત સાબરમતી નદીમાં પૂર જેવી સ્થિતિ ઊભી થઈ હતી. ઉપરવાસમાં ભારે વરસાદને પગલે સાબરમતી નદીમાં પાણીની ભરપૂર આવક થતાં વાસણા બેરેજના દરવાજા ખોલાયા હતા. જેના પગલે રિવરફ્રન્ટ વોક વે પર પણ પાણી ફરી વળ્યા હતા. જ્યારે સૌથી વધુ અસર ખેડાના ગ્રામ્ય વિસ્તારોમાં જોવા મળી હતી.

તહેવારોની સિઝન દરમિયાન રાજ્યમાં સેકન્ડ હેન્ડ કારનું વેચાણ ૬૫ ટકા ઘટ્યું

(અમારા પ્રતિનિધિ તરફથી)
અમદાવાદઃ કેન્દ્ર સરકારે નવરાત્રીથી ઘટડેલા જીએસટીની અસર રાજ્યમાં સેકન્ડ હેન્ડ કાર માર્કેટ પર જોવા મળી હતી. રાજ્યમાં સેકન્ડ હેન્ડ કારનું વેચાણ ૬૫ ટકા ઘટ્યું હતું. જીએસટીમાં થયેલા તીવ્ર ઘટાડાએ આ તહેવારોની સિઝનમાં ગ્રાહકોને પ્રી-ઓન્ડ (સેકન્ડ-હેન્ડ) બજારથી દૂર કર્યા હતા, જેના કારણે નવરાત્રી અને દશેરા દરમિયાન વેચાણમાં ૬૦-૬૫ ટકાનો ઘટાડો જોવા મદ્યો હતો.

સરકારે તાજેતરમાં નવી કાર પરનો જીએસટી ૨૮ ટકાથી ઘટાડીને ૧૮ ટકા કર્યો છે, જેનાથી નાની અને મિડ-સેગમેન્ટના વાહનોની કિંમતોમાં ₹૫૦,૦૦૦ થી ₹ ૧.૫૦ લાખ સુધીનો ઘટાડો થયો છે.

ડીલરોએ તહેવારો દરમિયાન ડિસ્કાઉન્ટ પણ આપ્યું હતું. જેના કારણે કિંમતો વધુ ઘટી હતી અને નવી તથા સેકન્ડ હેન્ડ કાર વચ્ચેનો ભાવ તફાવત ઓછો થયો હતો, જેના કારણે ઓછું બજેટ ધરાવતા ગ્રાહકોને પણ ખિલકુલ નવી કાર

પોસાય તેવી બની છે.

સૂત્રોએ જણાવ્યું હતું કે, અગાઉ, લક્ઝરી કાર સિવાયની નવી કાર પર જીએસટી ૨૮ ટકા હતો, પરંતુ હવે તે ઘટાડીને ૧૮ ટકા કરવામાં આવ્યો છે, જે ખરીદદારોને ૧૦ ટકા કિંમતનો લાભ આપે છે.

આ ઘટાડાથી ગ્રાહકોને સીધો ફાયદો થાય છે અને તહેવારોના ઓફરો સાથે જોડાતા નવી કાર નોંધપાત્ર રીતે વધુ સસ્તું બની જાય છે. આ ઉપરાંત દર વર્ષે નવરાત્રિ અને દશેરા પર સારું વેચાણ થાય છે, પરંતુ આ વખતે જીએસટી દરમાં ઘટાડો અને ઉત્પાદકોની છૂટછાટને કારણે વેચાણમાં ૬૦-૬૫ ટકાનો ઘટાડો થયો છે.

આ ઉપરાંત સૂત્રોએ કહ્યું, કારના ડીલરો નવી કાર પરની છૂટછાટ સાથે તાલમેલ સાધી શકે તેમ નથી. કિંમતનો તફાવત એટલો ઘટી ગયો છે કે મોટાભાગના ખરીદદારો હવે નવી કાર પસંદ કરી રહ્યા છે. આ નવરાત્રિ-દશેરાની સિઝન સંપૂર્ણપણે નિષ્ફળ રહી છે. ડિસેમ્બરમાં પણ મોટું નુકસાન પહોંચશે.

